



# የኢትዮጵያ ዲሞክራሲያዊ ኃይሎች ኅብረት (ኢ.ዴ.ኃ.ኅ) UNITED ETHIOPIAN DEMOCRATIC FORCES (UEDF)

## የኢትዮጵያ ዲሞክራሲያዊ ኃይሎች ኅብረት (ኢ.ዴ.ኃ.ኅ) የሕዝብ ተወካዮች ምክር ቤት ተወዳዳሪዎች ጉባዔ የአቋም መግለጫ

የኢትዮጵያ ዲሞክራሲያዊ ኃይሎች ኅብረት (ኢ.ዴ.ኃ.ኅ) በግንቦት ፯ ቀን ፲፱፻፺፯ ዓ/ም ለሕዝብ ተወካዮች ምክር ቤት ኅብረቱን ወክለው ከቀረቡት ተወዳዳሪዎች ጋር የሁለት ቀናት ጉባዔ (ሐምሌ ፴ ቀን እስከ ነሐሴ ፩ ቀን ፲፱፻፺፯ ዓ/ም) በአዲስ አበባ የብሔራዊ ሎተሪ አዳራሽ አካሂዷል። ጉባዔው ኅብረቱ በተወዳደረባቸው ክልሎች በምርጫው ዙሪያ የነበረውንና ያለውን ሁኔታ በሚመለከት በየክልሎቹ የቀረቡ ረፖርቶችን በማድመጥ ስለ ምርጫው ሒደት የልምድ ልውውጥ አድርጓል።

በተጨማሪም ጉባዔው በኅብረቱ አመራር የተዘጋጁትን ማለትም የጉባዔውን የመወያያ ሰነድ፣ አማራጭ የድርጊት ፕሮግራም፣ የኅብረቱን መለስተኛ የፖለቲካ ፕሮግራምና ከቅንጅት ጋር በመሆን ስለ ሽግግር ጥምር መንግሥት ምስረታ ለክቡር ጠቅላይ ሚኒስትርና የኢሕአዴግ ዋና ፀሐፊ ለአቶ መለሰ ዜናዊ የተፃፈውንና በይዘቱ ላይ ገለፃ የተደረገበት ደብዳቤ ቀርቦ ውይይት አድርጎባቸዋል።

ጉባዔውም በውይይቱ ኅብረቱ ወደ ምርጫ የገባው ሕወሓት/ ኢሕአዴግ በለመደው መንገድ መራጩን ሕዝብ ለማስፈራራት፣ ለማዋከብና ለማፈን መዋቅሩን አጠናክሮ እስከ ቀበሌ ድረስ ወርዶ መንቀሳቀስ ከጀመረ ከዓመት በላይ ባስቆጠረበት፣ በአብዛኛው የምርጫ ክልሎች በተለይም በገጠር አካባቢዎች ሚዲያና ገለልተኛ ታዛቢዎች በሌሉበትና ባለው ኃይሉ ተጽዕኖ ለማሳረፍ ክፍት በሆነበት፣ ኢ.ዴ.ኃ.ኅ ወደ ምርጫው ለመግባት ዘግይቶ በወሰነበትና በምርጫው ዝግጅት የድርጅታዊና ቴክኒካዊ ድጋፍ ውስገንነት ባሉበት ሁኔታ ውስጥ ቢሆንም ተወዳዳሪዎቻችን፣ ካድሬዎቻችንና የምርጫ ታዛቢዎቻችን በልበ-ሙሉነትና ቆራጥነት እስከ ሕይወት መስዋዕትነት በጠየቀ ትግል ያስመዘገቡት ውጤት የሚያበረታታ መሆኑን ተገንዝቧል።

መገናኛ ብዙኃን ለምርጫ ቅስቀሳ ሥራ መፈቀዱና በተለይ በገዥው ፓርቲና በተቃዋሚዎች መካከል የተደረጉ ክርክሮች በራዲዮና በቴሌቪዥን መተላለፋቸው ለተደረገው ፉክክርና ለተገኘው ውጤት ከፍተኛ አስተዋጽኦ ማድረጉን ጉባዔው አጠናቋል።

ይኸ ፉክክርና ውጤት ሕወሓት/ኢሕአዴግ ለዘመናት የተቃዋሚዎችን ሰላማዊ ትግል ለማንኳሰስ ሲያሰማ ለነበረው "ጠንካራ ተቃዋሚ ስጠን" የሚለው የይስሙላ ፀሎት እና 85 ከመቶ የገጠሩ ሕዝብ ከኔ ጋር ነው ለሚለው የዘወትር ፕሮፖጋንዳው በቂ ምላሽ መስጠቱን አረጋግጧል።

በመሆኑም ሕወሓት/ኢሕአዴግ ራሱን አግዝፎ በሚያሳየው መነፅር ብቻ እየተመለከተ በምርጫው ሽንፈት ቢያጋጥመኝ ብሎ ከማሰብ ከከለለው ግርዶሽ ውስጥ ለመውጣት ባለመቻሉ፣ በሥልጣን መቆየትን "የሞት ሽረት ጥያቄ" አድርጎ ስለሚመለከት ሕዝቡ በድምፅ የሰጠውን ውሳኔ ለመቀበል ባለመዘጋጀቱ ከምርጫው ዕለት (ግንቦት ፯ ቀን ፲፱፻፺፯ ዓ/ም) ጀምሮ የአልሞት ባይ ተጋዳይ ኢ-ዲሞክራሲያዊ ድርጊት ውስጥ መግባቱን ጉባዔው አጠናቋል።

ይኸ ሁኔታ አገራችንን ወደ ትርምስ ከመግፋት በተጨማሪ በጅምር ላይ ያለውን የዴሞክራሲ ሥርዓት ግንባታ ጥረት ሊያመክነው ይችላል የሚል ስጋት በሕዝባችንና በዓለም-አቀፉ ማኅበረሰብ ዘንድ መፈጠሩንም ጉባዔው ተረድቷል። የምርጫውን ጉድለት ለማግራት የተደረገው እንቅስቃሴ አለመሳካቱንና በአሳዛኝ ሁኔታ ለኢሕአዴግ ተጨማሪ "ውጤት" ለማስገኘት የተደረገ እንቅስቃሴ ብቻ ሆኖ መምከኑን ጉባዔው ተገንዝቧል።

በመሆኑም ጉባዔው ከላይ የደረሰባቸውን ጭብጦች መሠረት በማድረግ ለሕዝባችን፣ ለሕወሓት/ኢሕአዴግና ለዓለም-አቀፉ ማኅበረሰብ ስጋት ምላሽ የሚሰጥ አማራጭ ማቅረብ እንዳለበት ተገንዝቧል። ለዚህም አገራችንን ከቀውስ ለመታደግ የሚያስችል፣ ሕዝባችን የጣለብንን አደራና ያሳደረውን አመኔታ ያገናዘበ፣ በሁሉም ዘንድ ተቀባይነት ሊኖረው የሚችልና አንድ አሸናፊ ነኝ ባይ ፓርቲ የሌለበት አስታራቂ የመፍትሔ አሳብ እና ተፈጻሚነቱን የሚያመለክቱ የሚከተለውን የአቋም መግለጫ የጉባዔው ተሳታፊዎች በአንድ ድምፅ አውጥተዋል።

**I. የኅብረቱን ውስጣዊ አደረጃጀትና እንቅስቃሴ በተመለከተ፡**

- 1.1 ኅብረቱ ከተመሠረተ አጭር ጊዜ ቢሆንም ያደረጋቸው እንቅስቃሴዎች የሚያበረታቱ መሆኑን ጉባዔው ግንዛቤ አግኝቷል። ይሁን እንጂ አገራችን ካለችበት ሁኔታና ሕዝባችን ከሚገኝበት የፍትህና የዴሞክራሲ እጦት እንዲሁም አሳዛኝ የድህነት አረንቋ አኳያ እጅግ ብዙ ተግባራት ከፊታችን የተደቀኑ ስለሆነ ኅብረቱ በሁሉም ዘርፍ እራሱን አጠናክሮ ሕዝባችንን ለማናቸውም የትግል ጥሪ ማንቀሳቀስ በሚችል ሁኔታ ላይ እንዲገኝ እንዲደረግ፤
- 1.2 በግንቦቱ ምርጫ ውስጥ የገባነው ዘግይተን መሆኑ የታወቀ ቢሆንም ባለችን አጭር ጊዜ ውስጥ የተደረገው ጥረት አበረታች መሆኑን ጉባዔው አጠናቋል። ይሁን እንጂ ባለው የገንዘብና የማቴሪያል አቅም ማነስ ለቅስቀሳ ሥራ እጅግ መጠናከር ሲኖርብን ከማስተባበር ጉድለቶች የተነሳ የተፈለገውን ያህል ያልተንቀሳቀስን ስለሆነ ይኸ ለወደፊቱ ትኩረት ተሰጥቶ እንዲታረም፤
- 2.3 በውጭ ያሉ አባል ድርጅቶችና አባሎች የውጭውንና የአገር ቤቱን ጽ/ቤት በገንዘብና በማቴሪያል በመደገም፣ እንዲሁም የዲፕሎማሲ እንቅስቃሴ በማድረግ ያከናወኑት ተግባር የሚያበረታታ መሆኑን ጉባዔው ተረድቷል። ይኸ አሁንም ይበልጥ ተጠናክሮና ዳብሮ እንዲካሄድ እንዲደረግ ጉባዔው ጥሪ አድርጓል።

**II. የ፲፱፻፺፯ ዓ/ም ምርጫና ከዚያ በኋላ የተከሰቱ ሁኔታዎችን በተመለከተ፤**

- 2.1 የ፲፱፻፺፯ ዓ/ም ምርጫ በአገራችን የዴሞክራሲ ጭላንጭል መታየት የሕዝብን ተሳትፎ ምንነት በገሃድ ያሳየ፣ ዓለም ያደነቀው ሕዝባዊ ተሳትፎ የነበረበት እንደነበር ይታወቃል። ኅብረቱ ዓለም-አቀፍ የነፃ ምርጫ መስፈርቶች ባልተሟሉበት ሁኔታ እንኳ ቢሆን በሂደቱ ውስጥ በሙሉ ልብ ገብቶ ለመሳተፍ ያደረገው ውሳኔ ትክክል መሆኑን ጉባዔው ያረጋግጣል።
- 2.2 ሕዝባችን በነቂስ ወጥቶ ሕዝባዊ አመኔታ የሌለውን የወያኔ/ ኢሕአዴግ መንግሥት በካርዱ ከጣለ በኋላ ይኸ መንግሥት በለመደው የማጭበርበር ስልቱ ሥልጣን ላይ ለመቆየት የሚያደርገውን ሩጫ ጉባዔው በአንድ ድምፅ እያወገዘ፣ ይኸ ሁኔታ ተገትቶ፣ የሕዝባችን ድምፅ ተከብሮ በአገራችን ሰላምና መረጋጋት እንዲፈጠር

ጉባዔው በአጽንዖት ይጠይቃል።

- 2.3 በኅብረቱ የቀረበው ተአማኒነት ያለውና በገለልተኛ አካል ማጣራቱ እንዲካሄድ የሚረዳው አሳብ ለምርጫው ውጤት መቋጨት ትክክለኛ አማራጭ ስለሆነ ገዥው ፓርቲ ይኸንን አሳብ ተቀብሎ የሕዝባችንን ድምፅ እንዲያከብር ጉባዔው ይጠይቃል።
- 2.4 ከምርጫው ጋር በተያያዘ በመላው አገሪቱ በአጠቃላይና የገዥው ፓርቲ ቱባ ቱባ ካድሬዎች በተለይ በተሸነፉባቸው አካባቢዎች እየተካሄደ ያለው ወከባ፣ እስራት፣ ግድያና ማሳደድ በአስቸኳይ ቆሞ፤ በሕዝባችን ላይ የሚካሄደው የበቀል እርምጃም ተገትቶ፣ ሕዝባችን ሰላማዊ ሕይወቱን እንዲመራ ገዥው ፓርቲ አስቸኳይ የእርምጃ እርምጃ በመላ አገሪቱ እንዲወስድ። ከዚህ ጋር በተያያዘ የገዥውን ፓርቲ የሥልጣን ዕድሜ ለማራዘም ፓርቲውና መንግሥት ሕዝቡን ለከፋፍለህ ግዛ ሴራቸው በሐይማኖትና በብሔር የመከፋፈል እንቅስቃሴቸውን በአስቸኳይ እንዲያቆሙ፤
- 2.5 በሕዝብ ድምፅ የተሸነፉት ቱባ ቱባ የኢሕአዴግ ባለሥልጣናትን በኋላ በር መልሶ በሥልጣን ላይ ለማስቀመጥ የሚደረገው ሕገ-ወጥ ሩጫ በአስቸኳይ ቆሞ የሕዝቡ ድምፅ እንዲከበር፤
- 2.6 ሕገ-መንግሥታዊ መብታቸውን በመጠቀም የኅብረቱ አባል ድርጅቶች አባል በመሆናቸው ከሥራቸው የተባረሩ ሁሉ በአስቸኳይ ያለ ምንም ቅድመ ሁኔታ ደመወዛቸው ተከፍሏቸው ወደ ሥራቸው እንዲመለሱ፤
- 2.7 የሕዝባችንን ድል ሳናስነጥቅ ለአገራችንና ለሕዝባችን ደኅንነት ተብሎ በኅብረቱና በቅንጅቱ የቀረበው የብሔራዊ አንድነት መንግሥት ፅንሰ-አሳብ ተቃዋሚ የኢትዮጵያ ፖለቲካ ፓርቲዎችን የአመራር ብስለትና የሃላፊነት ስሜት የሚያረጋግጥ በመሆኑ ይኸ ወርቃማ አማራጭ ጊዜ ሳይሰጠው በኢሕአዴግ ተቀባይነት አግኝቶ እንዲተገበር ጉባዔው በመላው የአገራችን ሕዝብ ስም ጥያቄውን ያቀርባል። መላው የአገራችን ሕዝብም ለሚደረግለት ጥሪ አፋጣኝ ምላሽ ለመስጠት እንዲዘጋጅ ጉባዔው ጥሪውን ያቀርባል።
- 2.8 የብሔራዊ አንድነት መንግሥት ምስረታን ኢሕአዴግ እንዲቀበል የኢትዮጵያ ወዳጅ አገራት፣ ዓለም-አቀፍና አህጉራዊ ተቋማት የበኩላቸውን ተፅዕኖ እንዲያደርጉ ጉባዔው ጥሪውን ያቀርባል።
- 2.9 ገዥው ፓርቲ ይኸንን የብሔራዊ አንድነት መንግሥት ምስረታ ካልተቀበለና በማጭበርበር ከገፋበት ኅብረቱ መላ አባላቱን በማንቀሳቀስ በሕገ-መንግሥቱ ማዕቀፍ ውስጥ ያሉትን የሰላማዊ ትግል ስልቶች በመጠቀም የሕዝባችንን ትግል አፋፍሞ እንዲቀጥል በሙሉ ድምፅ ተስማምተናል።
- 2.10 ወያኔ/ኢሕአዴግ ከግንቦት ሰባቱ ሕዝባዊ ፍርድ በኋላ በመላ አገሪቱ ባሉ ክልሎች ሁሉ ሠራዊት አሰማርቶ የሕዝባችንን ሰላምና መረጋጋት የሚያውኩ ተግባራትን እየፈፀመ መሆኑን ጉባዔው ከየክልሉ ከቀረቡት ዘገባዎች ተረድቷል። የአገር መከላከያ ሠራዊትን ምንም ዓይነት የሰላም መታወክ በሌለበት ሁኔታ ከጦር ሰፈር (ካምፕ) አውጥቶ ሕዝብ ውስጥ ማሰማራት የሕዝቡን ሕገ-መንግሥታዊ መብት መጋፋት ስለሆነ ሠራዊቱ ባስቸኳይ ወደ ጦር ሰፈር (ካምፕ) እንዲገባ ጉባዔው አበክሮ ይጠይቃል።
- 2.11 የኢትዮጵያ ዲሞክራሲያዊ ኃይሎች ኅብረት (ኢዴኃሳ) ለግንቦት ሰባቱ ምርጫ የውጭ ታዛቢዎች እንዲገቡ ባካሄደው ድርድርና ባቀረበው ጥያቄ መሠረት የዓለም

ኅብረተሰብ ለጉዳዩ ትኩረት ሰጥቶ በምርጫው ወቅት የውጭ ታዛቢዎች መገናኛታቸው ለተገኘው ውጤት የበኩሉን አስተዋጽኦ አድርጓል። ስለሆነም ኅብረቱ ለዓለሙ ኅብረተሰብና ለታዛቢዎቹ ከፍተኛ ምስጋናውን እያቀረበ ለወደፊቱም ከጎናችን እንዳይለዩ በአክብሮት ይጠይቃል።

- 2.12 በኢትዮጵያ ሰፊ ሕዝብ አንጡራ ሃብትና በጀት የሚንቀሳቀሱት የኢትዮጵያ መገናኛ ብዙሃን (ራዲዮ፣ ቴሌቪዥን፣ ወዘተ...) ዛሬ (በተለይ ከምርጫው በኋላ) ሕዝባችንን በሚያስቆጣ ሁኔታ ለገዥው ፓርቲ ወግነው በማገልገል ላይ ናቸው። ይኸ እጅግ ወገንተኛነት የበዛበት ሁኔታ ባስቸኳይ ቆሞ ሚዛናዊ የሆነ አገልግሎት ለሁሉም ፓርቲዎች እንዲሰጡ ጉባዔው ይጠይቃል።
- 2.13 ዛሬ ካለው የመንግሥት የመገናኛ ብዙሃን ወገናዊነት የተነሳ ሕዝባችን ለትክክለኛ ኢንፎርሜሽን ጥማት ተጋልጧል። በተዛባ ዜናና መረጃ አቅርቦት ለምሬት ተዳርጓል። ይኸንን ጥማቱን በመጠኑም ቢሆን እንደ ጀርመንና የአሜሪካ ድምፅ ወዘተ... ያሉ የውጭ መገናኛ ብዙሃን እያረኩለት ስለሆነ ጉባዔው ለነዚህ ተቋማት ከፍተኛ ምስጋናውን እያቀረበ ለወደፊቱም ከጎናችን እንዳይለዩ ዳግም ጥሪውን ያቀርባል።
- 2.14 ተቃዋሚው ወገን ከማጣራት ሂደት ያገኘው ነገር ቢኖር የምርጫ ቦርድን ኢሕአዴግአዊነትን ማረጋገጥ ብቻ ነው። ስለዚህ የምርጫ ማጣራት ጉዳይ ቀደም ሲል ቅንጅቱና ኅብረቱ በጠየቁት መሠረት በገለልተኛ አካል እንዲካሄድ ጉባዔው አበክሮ ይጠይቃል።
- 2.15 ላለፉት አምስት ዓመታት ይኸ ነው የሚባል ሥራ ሳይሠራ የሥራ ጊዜውን ያጠናቀቀው ፓርላማ የአዲሱን ተተኪ ፓርላማ ሥራ ለማደናቀፍ በችኮላና ብዙ አባላት ባልተገኙበት ሁኔታ ያወጣቸው ሕጎችና ደንቦች በቀጣዩ ፓርላማ ላይ ተፈፃሚነት እንዳይኖራቸው ተገቢው ሕጋዊ እርምጃ ባስቸኳይ እንዲወሰድ ጉባዔው ከወዲሁ ያሳስባል።
- 2.16 የነፃው ፕሬስ ወከባና እንግልት እየደረሰበት ቢሆንም ለኢትዮጵያ ዲሞክራሲያዊ ሥርዓት ግንባታ ያደረገው አስተዋጽኦ እጅግ ከፍተኛ ነው። ስለዚህ በነፃው ፕሬስ ጋዜጠኞችና ሠራተኞች ላይ የሚደርሰው እንግልትና ወከባ በአስቸኳይ ቆሞ ለአዲሱ ሥርዓት ግንባታ የበኩላቸውን አስተዋጽኦ እንዲያበረክቱ ጉባዔው በአንድ ድምፅ ይጠይቃል።
- 2.17 የኅብረተሰባችን ግማሽ አካል የሆኑት ሴቶች ለዲሞክራሲያዊ ሥርዓት ግንባታ የሚያደርጉት አስተዋጽኦ እጅግ ከፍተኛና ወሳኝ መሆኑ ይታወቃል። ስለሆነም ተሳትፎአቸው በሁሉም መስክ እንዲጎለብት ኅብረቱ አስፈላጊውን ሁሉ እንዲያደርግ ሆኖ መንግሥት ይኸንን እንዲያግዝና የሚደርስባቸውን ማንኛውንም ይታወቁ ጭቆና እንዲከላከልላቸው ጉባዔው አበክሮ ይጠይቃል።
- 2.18 ዛሬ አገራችን ባለችበት ፈርጅ-ብዙ ችግሮች ከተለያዩ የዓለም አገራትና ድርጅቶች እርዳታ በየዓይነቱ እየመጣ ለሕዝባችን ይከፋፈላል። ይሁን እንጂ በማከፋፈሉ ላይ በገዥው ፓርቲ የሚደረገው አድልዎ በተለይ ምርጫው ወዲህ እጅግ የከፋ ሆኖ ኅብረቱ መጥቶ ይሰጣችሁ፣ በዩኒ መጥቶ ይሰጣችሁ፣ መረራ መጥቶ ያድላችሁ፣ ወዘተ... እየተባለ ለሰብዓዊ እርዳታ የመጣ ቁሳቁስና የአገራችን ገበሬ በገንዘቡ የሚገዛውን ማዳበሪያ እንዳያገኝ እየተደረገ ነው። ስለዚህ ይኸ አጸያፊ ድርጊት ባስቸኳይ ቆሞ ዕርዳታና ማዳበሪያ ከፖለቲካ ጠቀሜታ ነፃ በሆነ መልክ ለሕዝባችን እንዲታደል ጉባዔው አጥብቆ ይጠይቃል።

2.19 ሕዝባችን ከምርጫው ጋር በተያያዙ ጉዳዮች ሳቢያ የወከባ፣ የድብደባ፣ የንብረት ዘረፋና ሌሎች ተመሳሳይ ወንጀሎች ሲፈጸምበት መቆየቱ ይታወቃል። በዚህ ምክንያት አካላቸው የጎደለና ሕይወታቸውን ያጡ አባሎቻችን በርካታ ናቸው። በአዲስ አበባና በሌሎች የአገራችን ክፍሎች የሕዝብ ድምፅ እንዲከበር በጠየቁ ሰላማዊ ዜጎች ላይ የተፈጸሙ ዘግናኝ ጭፍጨፋና ግድያዎችን ጉባዔው አጥብቆ ያወግዛል። ይኸንን ጉዳይ የፈጸሙ ክፍሎች ለሕግ ቀርበው ተገቢው ቅጣት እንዲፈጸምባቸው ጎብረቱ ሲጠይቅ መቆየቱ ይታወሳል። ይሁን እንጅ እስከዛሬ ድረስ ይኸ ነው የሚባል ሕጋዊ እርምጃ ሲወሰድ አልታየም። እንዲያውም አንዳንድ ቦታ ጥፋታቸው እንደ ጀብዱ ተቆጥሮ ይሾማሉ (ለምሳሌ ጀልዱ ምዕራብ ሸዋ)። ስለዚህ ለጉዳዩ በገዥው ፓርቲና በመንግሥት ትኩረት ተሰጥቶት የተጎዱት ወገኖች ፍትህ እንዲያገኙ፣ ካሳ ለሚገባቸው ካሳ እንዲከፈላቸው፣ እስር የሚገባቸው አጥፊዎች ለፍርድ ቀርበው በእስራት እንዲቀጡ ጉባዔው አጥብቆ ይጠይቃል።

ነሐሴ ፩ ቀን ፲፱፻፺፯ ዓ/ም  
አዲስ አበባ

